

दौराई रेलवे स्टेशन के पास अंडरपास में भरे पानी में डूबने से दो मासूम बच्चों की मौत

दोनों बच्चे एक ही परिवार के रिश्तेदार थे और गर्मी की छुट्टियों में अपनी नानी के घर आए हुये थे

अजमेर, (कासं)। रामगंज थाना क्षेत्र के ब्यावर रोड स्थित दौराई गांव में रविवार सुबह दौराई रेलवे स्टेशन के पास बने अंडरपास में बरसात का पानी भर जाने से दो मासूम बच्चों की डूबने से मौत हो गई। हादसे ने दो परिवारों की खुशियां छीन ली। पुलिस ने मासूमों के शव को कब्जे में लेकर पोस्टमार्टम कराया और शव परिजन के सुपुर्द कर दिया।

रामगंज थाना क्षेत्र के ब्यावर रोड स्थित दौराई रेलवे स्टेशन के पास बने अंडरपास में रविवार सुबह करीब नौ बजे दौराई गांव के पांच बच्चे अंडरपास में जमा हुए बरसाती पानी में नहाने के लिए गए थे। इन बच्चों में प्रिंस उर्फ मित्रेश और रुद्र भी शामिल थे, जो अपनी नानी के घर छुट्टियां मनाने आए हुए थे। नहाते समय अचानक प्रिंस और रुद्र गहरे पानी में चले गए और वहां उगी झाड़ियों में फंस गए। बाहर बैठे तीन अन्य बच्चे घबरा गए और तुरंत शोर मचाकर आसपास के लोगों और परिजनों को सूचना दी।



अंडरपास में भरा पानी, जहां बच्चों की डूबने से मौत हो गई। (इनसेट में मृत बच्चों के फाइल फोटो)

घटना की खबर मिलते ही ग्रामीणों की भीड़ मौके पर जमा हो गई। लोगों ने पानी में डूबे बच्चों को निकालने का प्रयास किया, लेकिन तब तक दोनों

की सांसे थम चुकी थी। पानी से बाहर निकालकर दोनों बच्चों को जवाहर लाल नेहरू अस्पताल पहुंचाया, जहां चिकित्सकों ने जांच के बाद मृत घोषित

कर दिया। पुलिस ने पोस्टमार्टम करा शव परिजन के सुपुर्द कर दिया। मृतक बच्चों के परिजनों का रो-रो कर बुरा हाल है। दोनों बच्चे एक ही

■ नहाते समय अचानक दोनों गहरे पानी में चले गए और झाड़ियों में फंस गए

परिवार के रिश्तेदार थे और गर्मी की छुट्टियों में अपनी नानी के घर आए थे। ग्रामीणों का कहना है कि जहां हादसा हुआ, वह जगह पहले गांव के लोगों के लिए आम रास्ता थी, लेकिन डीएफसीसी कॉरिडोर निर्माण के बाद वहां अंडरपास बना दिया गया, जिसमें हर साल बरसात का पानी भर जाता है। पानी की निकासी की समुचित व्यवस्था न होने के कारण यह जगह हादसों का कारण बनती जा रही है। रामगंज थाना पुलिस मौके पर पहुंचकर जांच में जुट गई है। ग्रामीणों ने प्रशासन से मांग की है कि अंडरपास में जल भराव की समस्या का स्थायी समाधान किया जाए ताकि भविष्य में ऐसी दर्दनाक घटनाएं दोबारा न हों।

सड़क हादसे में किशोर की मौत

उदयपुर, (निस्)। गोनुन्दा हाइवे पर सड़क पार करते समय डंपर ने किशोर को चपेट में ले लिया, जिससे उसकी मौत हो गई।

पुलिस से प्राप्त जानकारी के अनुसार गोनुन्दा थाना क्षेत्र में हाइवे पर डंपर ने सड़क पार करते कुण्डाल कठार निवासी कालुलाल (15) पुत्र नारू गमेती को चपेट में ले लिया। हादसे में गंभीर घायल होने पर उसे उपचार के लिए एमबी चिकित्सालय में भर्ती करवाया जहां उसकी मौत हो गई। कालू सात-आठ दिन पूर्व अपने मामा गोनुन्दा निवासी भैरुलाल के यहां मेहमान आया था एवं रविवार दोपहर में वह मामा के साथ बाजार जाने के लिए सड़क पार कर रहा था। इस दौरान हाइवे पेट्रोल पंप पर डीजल भरवाने के बाद डंपर आ रहा था, जिसने आगे जा रहे कालू को चपेट में ले लिया था।

लोक परिवहन बस पलटी , 20 से अधिक यात्री घायल

नोखा, (निस्)। नोखा से नागौर की ओर जा रही एक लोक परिवहन की बस शनिवार शाम को दुर्घटनाग्रस्त हो गई। हादसा चरकड़ा गांव के पास भट्टड़ केबल के आगे हुआ, जहां बस अचानक बेकाबू होकर पलट गई। इस दुर्घटना में बस में सवार 20 से अधिक यात्री घायल हो गए। हालांकि, किसी की जान को फिलहाल खतरे में नहीं बताया गया है। बताया जा रहा है कि बस बीकानेर से नोखा होते हुए जोधपुर जा रही थी। हादसे की जानकारी मिलते ही आसपास के ग्रामीण मौके पर पहुंचे और पुलिस को सूचना दी। घायलों को एम्बुलेंस और निजी वाहनों की मदद से नोखा के जिला अस्पताल पहुंचाया गया। अस्पताल

- बस बीकानेर से नोखा होते हुए जोधपुर जा रही थी, चरकड़ा गांव के पास भट्टड़ केबल के आगे हुआ हादसा
- गंभीर घायल 8 यात्रियों को बीकानेर रेफर किया, 12 यात्रियों को छुट्टी दी

परिसर में चीख-पुकार मच गई। हादसे में कई महिलाएं और बच्चे लहलुहान हो

गए। घटना की सूचना मिलते ही थानाधिकारी अमित स्वामी पुलिस जाब्तो के साथ मौके पर पहुंचे। समाजसेवी श्याम भट्टड़ भी घटनास्थल पर पहुंचे और राहत कार्य में जुट गए। मोटर मार्केट क्षेत्र के मांगीलाल बिशोई समेत कई स्थानीय लोगों ने अपने निजी वाहनों से घायलों को अस्पताल पहुंचाया। नर्सिंग ऑफिसर देवकिशन बिशोई के नेतृत्व में चिकित्सा टीम ने घायलों का तुरंत उपचार शुरू किया। गंभीर रूप से घायल 8 यात्रियों को बीकानेर रेफर किया गया है, जबकि 12 यात्रियों को प्राथमिक उपचार के बाद छुट्टी दे दी गई। राहत कार्य में मांगीलाल, लीलाधर और मंगनाराम केडली ने अहम भूमिका निभाई।

युवक ने आत्महत्या की

उदयपुर, (निस्)। शहर के प्रतापनगर थाना क्षेत्र में स्थित रेलवे ट्रेक पर ट्रेन के आगे कूदकर युवक ने आत्महत्या कर ली।

पुलिस से प्राप्त जानकारी के अनुसार रविवार का प्रताप कॉलोनी कालका माता रोड निवासी नारायणल माली (51) पुत्र मंगनलाल माली ने शहर के प्रतापनगर थाना क्षेत्र कॉटन मिल रेलवे ट्रेक पर उदयपुर से जयपुर जाने वाली ट्रेन के सामने कूदकर आत्महत्या कर ली। जीआरपी की सूचना पर प्रतापनगर थाना से हेड कॉन्स्टेबल नरेन्द्र कुमार ने मौके पर पहुंच कर मृतक को एमबी चिकित्सालय मोर्चरी में रखवा परिजनों को सूचना दी है, जिनके आने पर सोमवार को पोस्टमार्टम होगा। आत्महत्या करने के कारणों का पता नहीं चल पाया।

रेजिडेंट डॉक्टर की जयपुर के एसएमएस अस्पताल में मौत

जोधपुर, (कासं)। जोधपुर मथुरादास माथुर अस्पताल के रेजिडेंट डॉक्टर की जयपुर के एसएमएस अस्पताल में मौत हो गई। डॉक्टर ने शुक्रवार (13 जून) को जहर खा लिया था। गंभीर हालत में जयपुर रेफर किया था, जहां शनिवार रात उनकी मौत हो गई। डॉक्टर ने मौत से पहले एक वीडियो में कहा था कि फार्माकोलॉजी विभाग के एचओडी थीसिस को लेकर परेशान कर रहे हैं, जिसके चलते मैंने ये कदम उठाया है। मथुरादास माथुर कॉलेज के फार्माकोलॉजी विभाग के एचओडी राजकुमार राठौड़ ने कहा कि रेजिडेंट डॉक्टर पहले से मानसिक रूप से परेशान थे और उनका इलाज चल रहा था। मामले की जांच की जा रही है।

- जोधपुर के मथुरादास माथुर अस्पताल के रेजिडेंट डॉक्टर ने शुक्रवार को जहर खा लिया था
- रेजिडेंट डॉक्टर राकेश विश्‍नोई ने वायरल वीडियो में फार्माकोलॉजी विभाग के एचओडी डॉ. राजकुमार राठौड़ पर गंभीर आरोप लगाए थे

जोधपुर के शास्त्रीनगर थानाधिकारी जुल्फिकार अली ने बताया कि मथुरादास माथुर अस्पताल के फैमिली पीजी हॉस्टल में रहने वाले डॉ. राकेश विश्‍नोई ने 13 जून को जहर की तीन गोलियां खा ली थीं। गंभीर हालत में पहले उन्हें मथुरादास माथुर अस्पताल में भर्ती कराया गया, फिर जयपुर के एसएमएस अस्पताल में रेफर किया गया, जहां 14 जून की रात उनकी मौत हो गई। डॉ. राकेश विश्‍नोई ने वायरल वीडियो में फार्माकोलॉजी विभाग के एचओडी डॉ. राजकुमार राठौड़ पर गंभीर आरोप लगाए। उन्होंने कहा कि थीसिस सबमिशन को लेकर एचओडी उन्हें मानसिक रूप से प्रताड़ित कर रहे थे, जिसके कारण उन्होंने यह कदम उठाया।

गेहूं का कट्टा चोरी होने पर प्रधान ने दो भाइयों को पीटा

टोंक, (निस्)। निवाई थाना क्षेत्र में स्थित प्रधान रामावतार लांगड़ी के फार्म हाउस से गेहूं का कट्टा चोरी करने के आरोप में दो चचेरे भाइयों को बुरी तरह पीटने का मामला सामने आया है। मामले में प्रधान ने चोरी का आरोप



वायरल वीडियो में प्रधान पीड़ितों के पेट पर लात रखकर धमकाते हुए दिखाई दे रहा है।

करता था, जो 15 दिन पहले फार्म हाउस पर अपने मामा के लड़के राजू पुत्र रामदेव निवासी ग्राम आकोड़िया थाना घाड़ के साथ गया था, जो वहां से एक गेहूं का कट्टा अपना बताते हुए पैदल ही सिर पर रखकर घर ला रहा था। इसी बीच रास्ते में प्रधान आ गया और उसने दोनों को कट्टा ले जाते हुए देख लिया। वह दोनों को अपने फॉर्म हाउस पर ले गया और प्लास्टिक के पाइप से दोनों चचेरे भाइयों की बेरहमी से पिटाई की, इसके बाद दोनों को भगा दिया। घटना का वीडियो शुक्रवार

को सामने आया। घटना को गम्भीरता से लेते हुए थाना प्रभारी रामजीलाल बैरवा ने निवाई प्रधान रामावतार लांगड़ी के खिलाफ मारपीट करने के मामले में प्रकरण दर्ज अनुसंधान जारी है।

इस मामले में निवाई प्रधान रामावतार लांगड़ी का कहना है कि ये लोग मेरे फार्म हाउस से गेहूं का कट्टा चुराकर ले जा रहे थे फिर उन्हें रास्ते से वापस फार्म हाउस ले गया और थोड़ा डांटा था, मारपीट जैसी बड़ी बात नहीं है।

लव मैरिज करना युवक को महंगा पड़ा, ससुराल वालों ने हत्या की

नागौर के रातंगा गांव निवासी सहदेव राम का शव खेत में पड़ा मिला, शरीर पर चोट के गंभीर निशान मिले

अजमेर, (कासं)। अजमेर संभाग के नागौर जिले में युवक को लव मैरिज की कीमत अपनी जान देकर चुकानी पड़ी। ससुराल वालों की नाराजगी, समाज की मान-मर्यादा और पारिवारिक रंजिश ने मिलकर ऑनर किलिंग की वरदात अंजाम दे डाली। नागौर के रातंगा गांव निवासी सहदेव राम का शव शनिवार को खेत में पड़ा मिला, उसके शरीर पर गंभीर चोट के निशान मिले, उसकी पीट-पीटकर हत्या की गई। सूचना पर पहुंची पुलिस ने शव को कब्जे में लेकर अस्पताल की मोर्चरी में सुरक्षित रखवाया और एफएसएल टीम ने मौके से साक्ष्य उठाए। वहीं पुलिस मामले की जांच में जुटी है।

परीक्षा देने अजमेर आया था :- मामला शुक्रवार को शुरू हुआ, जब सहदेव नर्सिंग भर्ती परीक्षा देने अजमेर आया था। उसके साथ उसका दोस्त हरेन्द्र भी था। परीक्षा के बाद दोनों घर लौटने के लिए अजमेर रोडवेज बस स्टैंड पर पहुंचे। इसी दौरान सहदेव की

- सूचना पर पहुंची पुलिस ने शव को अस्पताल की मोर्चरी में रखवाया और एफएसएल टीम ने मौके से साक्ष्य उठाए

बड़ी साली ललिताल और सादू वहां पहुंचे और बातचीत के बहाने उसे बुलाया। हरेन्द्र के अनुसार सहदेव को किसी अनहोनी का अंदेश था, इसी वजह से उसने दोस्त को वहां से जाने को कहा। सहदेव बस स्टैंड से बाहर निकला और फिर वापस नहीं लौटा। पिता ने पुलिस में शिकायत दी थी, जान का खतरा बताया था :- सहदेव के पिता रामदेव ने शनिवार को अजमेर सिविल लाइन थाने में अपहरण की शिकायत दर्ज कराई। उन्होंने शिकायत में ससुराल पक्ष से बेटे की जान को खतरा बताया था। पुलिस ने अपहरण का मामला दर्ज कर जांच शुरू

की। उसी शाम नागौर के जायल क्षेत्र के तेजासर गांव के खेत में एक युवक का खून से लथपथ शव मिला। पुलिस ने जब फोटो दिखाया तो रामदेव ने अपने बेटे सहदेव के रूप में शव की पहचान की।

2024 में लव मैरिज की थी :- पुलिस की जांच में खुलासा हुआ कि सहदेव ने नवंबर 2024 में करिश्मा नामक युवती से कोर्ट मैरिज की थी, जो पहले से ही शादीशुदा थी। इसी शादी के चलते ससुराल पक्ष नाराज था। शादी के बाद सहदेव ने पुलिस सुरक्षा की मांग भी की थी, लेकिन पुलिस ने इसे गंभीरता से नहीं लिया। फिलहाल पुलिस ने चार रिश्तेदारों के खिलाफ अपहरण और हत्या का मुकदमा दर्ज कर जांच शुरू कर दी है। पोस्टमॉर्टम रिपोर्ट से स्पष्ट होगा कि हत्या किस तरह से की गई। मामले में नागौर पुलिस और एफएसएल टीम ने घटनास्थल की बारीकी से जांच की है।

सादुलपुर, (निस्)। हरियाणा पुलिस के साथ मारपीट करने, दस वर्ष से फरार जिले का टॉप अपराधी और 15 हजार रुपए का इनामी फरार आरोपी को एजीटीएफ पुलिस चूरू ने शनिवार को गिरफ्तार किया है। जानकारी के अनुसार गिरफ्तार आरोपी पर सादुलपुर, सिद्धमुख, बहल दादरी, परबतसर, नागौर शाहपुरा जयपुर ग्रामीण क्षेत्र में 13 मामले दर्ज हैं। जिला पुलिस अधीक्षक चूरू की ओर से आरोपी पर दस हजार एवं पुलिस अधीक्षक जयपुर ग्रामीण की ओर से आरोपी पर पांच हजार का इनाम सहित 15 हजार का इनाम घोषित था।

राजगढ़ थाना अधिकारी राजेश कुमार सिहाग ने बताया कि स्थानीय पुलिस के उच्च अधिकारियों के सुपरविजन में तथा जिला पुलिस अधीक्षक चूरू की ओर से चलाए गए अपराधियों को पकड़ो अभियान अंतर्गत एजीटीएफ पुलिस टीम ने कार्रवाई की है। उन्होंने बताया कि पंद्रह हजार का इनामी फरार आरोपी स्थाई वारंटी व जिला चूरू के टॉप 10 अपराधियों में शामिल सुनील कुमार पुत्र ओमप्रकाश जाट निवासी ढाणी रथोपुरा पुलिस थाना राजगढ़ जिला



एजीटीएफ टीम चूरू ने 15 हजार के इनामी आरोपी सुनील कुमार को गिरफ्तार किया।

चूरू को गिरफ्तार किया गया है। उन्होंने बताया वर्ष 2009 में हरियाणा के दादरी सदर क्षेत्र में पुलिस कार्रवाई के दौरान आरोपी व उसके परिजनों द्वारा पुलिस पर हमला किया गया था तथा आरोपी पर राजकार्य में बाधा सहित अनेक धाराओं में मामला दर्ज हुआ था।

थाना अधिकारी राजेश कुमार सिहाग ने बताया आरोपी गिरफ्तारी से

बचने के लिए गत 10 वर्षों से लगातार फरार रहकर और गंगाणगर क्षेत्र में पहचान छुपाकर खेती के कार्य में लगा हुआ था। साथ ही सिद्धमुख थाना अंतर्गत भी स्थाई वारंटी घोषित था। उन्होंने बताया कि तकनीकी और खूफिया सूचना के आधार पर एजीटीएफ चूरू की टीम ने कार्यवाही करते हुए आरोपी की स्टीक लोकेशन ट्रेस कर गिरफ्तार किया।

अवैध खनन मामले में चार खनन माफिया गिरफ्तार, जेसीबी, दो डंपर और ट्रैक्टर जब्त

भीलवाड़ा, (निस्)। जिले के मांडल थाना क्षेत्र के मेजा बांध पेटे में अवैध बजरी खनन पर शनिवार रात को पुलिस ने बड़ी कार्रवाई करते हुए दो पोकलेन, एक जेसीबी, दो डंपर और एक ट्रैक्टर जब्त कर चार खनन माफिया को गिरफ्तार किया।

पुलिस उपाधीक्षक मेघा गोयल ने बताया कि समेलिया गांव स्थित जामाजी देवस्थान के पास मेजा बांध के पेटे में लंबे समय से अवैध बजरी खनन की सूचनायें मिल रही थी। इस पर मांडल डिप्टी मेगा गोयल के नेतृत्व में मांडल, बागौर और पुर थाने के जाब्तो के साथ ही जिला विशेष टीम के पुलिसकर्मियों ने मेजा बांध में दबिश दी। बताया गया कि पुलिस टीम मौके पर पहुंची तो 50 से 60 ट्रैक्टर, डंपर बजरी के अवैध खनन में जुटे हुए थे। पुलिस टीमों को देखकर सभी भागने में सफल हो गए। इस कारण कार्रवाई की पूरी सफलता



मेजा बांध पेटे में अवैध बजरी खनन पर पुलिस ने कार्रवाई की।

नहीं मिल पाई, लेकिन टीम में बड़ी मात्रा में खनन संसाधनों को जब्त किया।

फिलहाल जब्त किए के वाहन को मांडल थाना परिसर लाया गया। इस

दौरान पुलिस ने मौके से बावलास निवासी राजू सरगरा, गाढरी खेड़ा के

- मेजा बांध पेटे में पुलिस टीम मौके पर पहुंची तो 50 से 60 ट्रैक्टर, डंपर बजरी के अवैध खनन में जुटे हुए थे

भंवर गाढरी, अमरगढ़ के कमलेश खटीक कोचरिया के दुर्गालाल गुर्जर को हिरासत में लिया है। पुलिस द्वारा इस अवैध बजरी खनन से जुड़े अन्य लोगों की भी पहचान की जा रही है, जिनके खिलाफ जल्द ही कार्रवाई की जाएगी। लोगों का कहना है कि मेजा बांध क्षेत्र में अवैध खनन से प्राकृतिक संसाधनों को नुकसान पहुंच रहे हैं। स्थानीय विधायक उदयलाल भड़ाना भी अवैध बजरी खनन करने वाले लोगों पर कठोर कार्रवाई करने को लेकर एसपी से चर्चा कर चुके हैं।

पांच हजार का इनामी गिरफ्तार

पावटा, (निस्)। अवैध मादक पदार्थ डोडा-पोस्त तस्करी के मामले में पुलिस ने पांच हजार रुपये के इनामी आरोपी को गिरफ्तार किया है।

पुलिस मुख्यालय द्वारा अवैध मादक पदार्थ की तस्करी करने वाले अपराधिक तत्वों व वांछित अपराधियों की धरपकड़ के विरुद्ध चलाये जा रहे अभियान के तहत एसपी राजन दुष्यंत द्वारा ऐसे तत्वों के विरुद्ध कठोर कार्रवाई करने हेतु अतिरिक्त पुलिस अधीक्षक कोटपूतली बैभव शर्मा के निर्देशन, वृत्ताधिकारी वृत्त विराटनगर शिप्रा राजावत के सुपरविजन एवं विराटनगर थाना प्रभारी सोहनलाल के नेतृत्व में टीम का गठन कर पुलिस थाना प्रागपुरा में एनडीपीएस एक्ट में वांछित अभियुक्त कमलेश पुत्र नारायण निवासी नंगावली थाना मंगलवाड़ जिला चित्तौड़गढ़ हर बार पुलिस को चकमा देकर बचता रहा, जिसकी गिरफ्तारी पर जिला पुलिस अधीक्षक कोटपूतली बहरोड राजन दुष्यंत द्वारा पांच हजार रुपए का इनाम घोषित किया गया था जो थाना



अवैध मादक पदार्थ डोडा-पोस्त तस्करी के मामले में पुलिस ने आरोपी को गिरफ्तार किया।

मंगलवाड़ जिला चित्तौड़गढ़ में भी अपने साथी के साथ साढ़े पांच किलो अवैध अफीम परिवहन करते पकड़ा गया था, जिसको प्रागपुरा थाने के प्रकरण में न्यायालय अपर जिला एवं सेशन न्यायाधीश कोटपुतली के न्यायालय से प्रोडक्शन वारंट जारी करवाकर जिला कारागृह चित्तौड़गढ़ से गिरफ्तार किया गया। गिरफ्तारशुदा अभियुक्त कमलेश से अवैध मादक पदार्थ डोडा पोस्त के बारे में अनुसंधान किया जाएगा।